

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*

*śrīsaṅkarācārya viracitam*  
**॥ śrīrāghavāṣṭakam ॥**

*This document has been prepared by*  
*Sunder Kidāmbi*  
*with the blessings of*  
*śrī raṅgarāmānuja mahādēśikan*  
*His Holiness śrīmad āṇḍavan śrīraṅgam*

śrīḥ

śrīmatē rāmānujāya namaḥ

śrīmatē nigamāntamahādēśikāya namaḥ

## ॥ śrīrāghavāṣṭakam ॥

rāghavaṃ karuṇākaraṃ munisēvitaṃ suravanditaṃ  
jānakīvadanāravindadivākaraṃ guṇabhājanam |  
vālisūnuhitaiṣiṇaṃ hanumatpriyaṃ kamalēkṣaṇaṃ  
yātudhānabhayaṅkaraṃ praṇamāmi rāghavakuñjaram ॥ 1 ॥

maithilīkucabhūṣaṇāmala nīlamauktikamīśvaraṃ  
rāvaṇānujapālanaṃ raghupuṅgavaṃ mama daivatam |  
nāgarīvanitānanāmbujabōdhanīyadivākaraṃ  
sūryavaṃśavivardhanaṃ praṇamāmi rāghavakuñjaram ॥ 2 ॥

hēma kuṇḍalamaṇḍitāmalakaṇṭhadēśamarindamaṃ  
śātakumbha mayūranētravibhūṣaṇēna vibhūṣitam |  
cārunūpurahārakaustubhakarṇabhūṣaṇabhūṣitam  
bhānuvaṃśavivardhanaṃ praṇamāmi rāghavakuñjaram ॥ 3 ॥

daṇḍakākhyavanē ratāmarasiddhayōgigaṇāśrayaṃ  
śiṣṭapālanatatparaṃ dhṛtiśālīpārthakṛtastutim |  
kumbhakarṇabhujābhujāṅgavikartanē suviśāradaṃ  
lakṣmaṇānujavatsalaṃ praṇamāmi rāghavakuñjaram ॥ 4 ॥

kētakīkaravīrajātisugandhimālyasuśōbhitaṃ  
śrīdharaṃ mithilātmajākucakuṅkumāruṇavakṣasam |  
dēvadēvamaśēṣabhūtamanoḥharaṃ jagatāṃ patim  
dāsabhūtabhayāpahaṃ praṇamāmi rāghavakuñjaram ॥ 5 ॥

yāgadānasamādhihōmajapādikarmakarairdvijaiḥ  
vēdapāragatairaharniśamādarēṇa supūjitam |  
tāṭakāvadhahētumaṅgadatātavāliniṣūdanaṃ  
paitṛkōditapālakaṃ praṇamāmi rāghavakuñjaram || 6 ||

līlayā kharadūṣaṇādiniśācarāśuvināśanaṃ  
rāvaṇāntakamacyutaṃ hariyūthakoṭigaṇāśrayam |  
nīrajānanamambujāṅghriyugaṃ hariṃ bhuvanāśrayaṃ  
dēvakāryavicakṣaṇaṃ praṇamāmi rāghavakuñjaram || 7 ||

kausikēna suśikṣitāstrakalāpamāyatalōcanaṃ  
cāruhāsamanāthabandhumaśēṣalōkanivāsinam |  
vāsavādisurārīrāvaṇaśāśanaṃ ca parāṅgatiṃ  
nīlamēghanibhākṛtiṃ praṇamāmi rāghavakuñjaram || 8 ||

rāghavāṣṭakamiṣṭasiddhidamacyutāśrayasādhakaṃ  
muktibhuktiphalapradaṃ dhanadhānyasiddhi vivardhanam |  
rāmacandrakṛpākaṭākṣadamādarēṇa sadā japēt  
rāmacandrapadāmbujadvaya santatārpitamānasaḥ || 9 ||

rāma rāma namō'stu tē jaya rāmabhadra namō'stu tē  
rāmacandra namō'stu tē jaya rāghavāya namō'stu tē |  
dēvadēva namō'stu tē jaya dēvarāja namō'stu tē  
vāsudēva namō'stu tē jaya vīrarāja namō'stu tē || 10 ||

|| iti śrīrāghavāṣṭakaṃ samāptam ||